

ఆహ్వానించదగిన మరో సాహిత్య చరిత్ర

తెలుగులో సాహిత్య చరిత్రలు చాలానే వున్నాయి. అందులో కొన్ని ప్రామాణికమైనవి, ప్రసిద్ధమైనవి కూడా. “మరలనిదేల రామాయణంబు” అన్నట్లు మళ్ళీ ఇంకో సాహిత్య చరిత్ర ఏమిటి? అనే ప్రశ్న అడగటానికి వీలుంది. అయితే నా భక్తి రచనలు నావి వంటి సమాధానాలు ఇక్కడ చెల్లవు. శ్రీమతి ముదిగంటి సుజాత గారికి సంగతి బాగా తెలుసు. అందుకే ఇది ఇంకో సాహిత్య చరిత్ర అయినా పూర్వ గ్రంథాల కన్నా కొంత భిన్నంగా రచించారు. ఇంగ్లీషులో చెవితే (another history of literature with a difference.)

మనకున్న చాలా సాహిత్య చరిత్ర గ్రంథాల్లో సమకాలిక సాహిత్య చరిత్ర ఉండదు. సమకాలిక చరిత్రలో నిర్ణయాలు చేయటంలో క్లేశాలున్నాయి. ఒక పట్టాన సమకాలికులను ఒప్పించలేము. అందులో ఆయా ధోరణులతో గాఢ పరిచయమో, పాత్రో ఉన్న వాళ్ళను అసలు మెప్పించలేము. పేచిలోస్తాయని సమకాలాన్ని వదిలేయ్యలేం. ఇంకో మూడేళ్ళు గడిస్తే ఇంకో శతాబ్దంలోకొచ్చిపడతాం. అప్పుడొక శతాబ్దాన్ని కాని, శతాబ్దంలో కొంత భాగాన్ని కాని వదిలేయ్యటం కుదరదు కదా!

ఇంతకు ముందు వచ్చిన సాహిత్య చరిత్రల్లో సాహిత్య విమర్శ పాలు ఎక్కువగా వుండేది. సాహిత్య విమర్శ ఎక్కువ అభివృద్ధి కాని దశలో అట్లాంటి పుస్తకాలు అవసరం ఉండేది. అట్లాగే కర్తృత్వ కాలాదికాల చర్చలతివిస్తూతంగా ఉండేవి. అప్పుడా నిర్ణయాలు ప్రాథమిక దశలో ఉండటం వల్ల ఆ చర్చలవసరమయ్యేవి. ఇవాళ రంగనాథ రామాయణ కర్తృత్వం గురించి కాని, నన్నెచోడుడి కాలాన్ని గురించి గాని విస్తృత చర్చలు అవసరం లేదు. ఇప్పుడు కొత్తగా దొరికే సాక్ష్యాధారాలేమీ ఉండవు. ఉన్న నిర్ణయాల్లో ఏవో ఒకటి ఎన్నుకోవటం తప్ప కొత్త నిర్ణయాలు చెయ్యటానికి కొత్త సమాచారం ఏమీ లేదు. అందువల్ల ఈనాటికి విద్యార్థికి కావల్సింది ఈ చర్చలు కావు. మన సాహిత్య వారసత్వం ఏమిటో సంక్షిప్తంగా విప్పి చెప్పే గ్రంథాలు, సుజాత గారు ప్రయత్నించింది సరిగ్గా అట్లాంటి గ్రంథం కోసమే. లక్ష్య శుద్ధి ఉంది కాబట్టి సఫలమయ్యారు కూడా.

నాకు ఈ పుస్తకంలో ప్రప్రథమంగా నచ్చిందొకటి వుంది. పూర్వ సాహిత్య గ్రంథాల్లో తెలుగు భాషా చరిత్రను దాదాపుగా వదిలేస్తారు. ఒకరిద్దరు పట్టించుకున్నా ఆ చరిత్ర చాలా వరకు ఊహల మీద ఆధారపడి ఉంటుంది. తెలుగు భాషా చరిత్ర పై ఈ శతాబ్దంలో ముఖ్యంగా ఉత్తరార్ధంలోచాలా పరిశోధన జరిగింది. ఆ ఫలితాలను ఆరంభం, ప్రాజ్ఞన్నయ యుగం అనే అధ్యాయాల్లో విద్యార్థులకవసరమున్నంత వరకు సుజాత గారు సమకూర్చారు.

పూర్వ సాహిత్య చరిత్రల్లో రాజకీయ చారిత్రాకాంశాల ప్రస్తావన తక్కువుండేది. కవిత్యవేది రాజకీయాంశాల ప్రమేయాన్ని గుర్తించారు. సుజాతగారి పుస్తకంలో ఈ అంశాల సమన్వయం సమర్థనీయంగా ఉంది.

పూర్వ సాహిత్య చరిత్ర గ్రంథాల్లో తెలంగాణా ఒక అజ్ఞాత ప్రాంతంగా కనిపించేది. సాహిత్య చరిత్ర అంతా తెలంగాణేతర ప్రాంతంలో జరిగిందా? అని (అవసరం కొద్దీ కొంత అతిశయోక్తి వాడినందుకు క్షమించండి) అనుమానం వచ్చేది. సుజాత గారి పుస్తకంలో ఆ లోపం చాలా వరకు తీరింది. పూర్తిగా తీరాలంటే ఇంకా పరిశోధన జరగాల్సి ఉంటుంది. వేములవాడ భీమకవిని గూర్చి రాసిన చోట

సుజాత గారు మౌలికంగా ఆలోచించారు. అట్లాగే నన్నయ గారు నానారుచిరార్థ సూక్తి నిధి అని చెప్పుకోవటంలో ఉద్దేశించిన అర్థాన్ని వక్రోక్తిపరంగా రమణీయంగా వ్యాఖ్యానించారు.